

[Paġna Ewlenija](#) > ... > [Taħriġ, Networks Ġudizzjarji U Aġenziji](#) > [Taħriġ Tal-professjonisti Tal-ġustizzja](#) > [Sistemi Nazzjonali Ta' Taħriġ](#) > [Taħriġ Inizjali Ta' Mħallfin U Prosekuturi FI-Unjoni Ewropea](#) > [Germany](#)

Taħriġ inizjali ta' mħallfin u prosekuturi fl-Unjoni Ewropea

Il-kontenut ipprovdut minn
Ġermanja



Ġermanja

Deskrizzjoni ġenerali

L-ewwel nett, għandu jiġi nnotat li huwa diffiċli li tingħata informazzjoni preċiża f'dan ir-rigward billi huma l-*Länder* (l-istati federali tagħna) li għandhom il-kompetenza għal kwistjonijiet dettaljati relatati mat-taħriġ legali inizjali. L-Att Ġudizzjarju Ġermaniż (*Deutsches Richtergesetz, DRiG*) fih biss regoli fundamentali li jikkonċernaw it-taħriġ inizjali tal-ġuristi. Id-dettalji huma rregolati bil-liġijiet tas-16-il *Länder*.

Skont id-DRiG, it-taħriġ legali inizjali fil-Ġermanja huwa mfassal bħala taħriġ komuni għall-professjonisti legali kollha; isir f'żewġ stadji: studji universitarji (*Studium*) u taħriġ prattiku fis-servizz preparatorju (*Vorbereitungsdienst*).

Tista' ssib id-dettalji eżatti fl-Artikoli 5, 5a sa 5d u 6 tad-DRiG, ara meħmuż id-DRiG bit-traduzzjoni bl-Ingliż.

Aċċess għat-taħriġ inizjali

Sabiex tkun tista' tistudja l-liġi, hija meħtieġa kwalifika ġenerali għad-dhul fl-università. L-istudenti jiksbu din malli jlestu l-*Abitur* jew kwalifika ekwivalenti. Madankollu, l-għażla ta' ċerti suġġetti tal-iskola ma taffettwax ir-reġistrazzjoni.

Format u kontenut tat-taħriġ inizjali

1. Studji universitarji

L-istadju tal-istudji universitarji, li b'mod ġenerali għandu l-għan li jipprovdi lill-istudenti b'għarfien bażiku dwar id-dritt ċivili, kriminali u pubbliku (inklużi l-aspetti storiċi, filosofiċi, soċjali u ekonomiċi ta' dawk is-suġġetti sabiex jiġi offrut taħrif dwar is-sistema ġuridika u ġudizzjarja bħala haġa sħiħa). L-istudenti jitfarrġu wkoll fil-metodoloġija tal-analiżi tal-fatti, fl-applikazzjoni tal-liġi, u fis-sejbien ta' soluzzjoni ġusta f'każ partikolari. L-istudji jintemmu bl-Ewwel Eżami fil-Liġi (*Erste juristische Staatsprüfung*), li jikkonsisti f'eżamijiet bil-miktub u orali. L-awtoritajiet kompetenti għall-Ewwel Eżami fil-Liġi huma l-awtorità tal-eżamijiet legali f'kull *Land* (*Landesjustizprüfungsamt*) u l-università fejn studja l-kandidat. L-awtoritajiet tal-eżamijiet huma responsabbli għat-twettiq tal-eżamijiet.

Għall-parti tal-Ewwel Eżami, il-kandidati jridu jagħmlu bejn ħames u seba' eżamijiet (skont il-*Land*), b'kull wieħed idum ħames sigħat. L-eżamijiet jikkonsistu f'kawżi fittizji bbażati fuq kawżi legali reali, li l-kandidati huma meħtieġa jsolvu fil-forma ta' opinjoni ġuridika. Imbagħad, ikunu meħtieġa jagħmlu eżami orali, li jirrappreżenta bejn 63 u 75% (skont il-*Land*) tar-riżultat kumplessiv.

2. Prattika

Wara li jgħaddu mill-Ewwel Eżami (li minnu jeħlu kwazi kwart tal-kandidati), kwazi l-kandidati kollha jidhlu għas-

servizz preparatorju, li jdum sentejn u jiġi organizzat individwalment mid-dipartimenti tal-ġustizzja tas-16-il *Länder*. Kull kandidat li jgħaddu mill-Ewwel Eżami jkollu d-dritt ta' ammissjoni għas-servizz preparatorju. Madankollu, jista' jkun li l-applikanti jkollhom bżonn jistennew għaliex ma jkunx hemm biżżejjed postijiet ta' taħriġ, b'mod partikolari fil-qradi. Matul dan it-taħriġ prattiku, dawn jirċievu remunerazzjoni fix-xahar imħallsa mill-fondi tat-teżor. L-għan tas-servizz preparatorju huwa li jintroduci lill-partecipant (apprendist, "Referendar") għar-realtà tal-professjonijiet legali differenti. Hawnhekk ta' min jinnota li s-servizz huwa komuni għall-membri futuri kollha tal-professjonijiet legali, l-avukati, l-imħallfin, il-prosekuturi pubbliċi, in-nutara, l-avukati fil-gvern u l-bqija. Barra minn hekk, l-għan huwa li jkun hemm standard paragonabbli ta' taħriġ b'eżami finali ekwivalenti, it-Tieni Eżami tal-Istat. L-apprendist jgħaddi minn diversi stadji - f'qorti ċivili, f'qorti kriminali (jew ufficċju tal-prosekuzzjoni pubbliku), fl-ufficċju ta' avukat prattikanti, f'awtorità amministrattiva u f'agenzija tal-għażla tiegħu. Minkejja li t-taħriġ primarjament ikun ta' natura prattika, ma jistax jiġi miċhud li jiġu indirizzati biss ċerti aspetti tal-prattika li huma, madankollu, ta' importanza kbira.

Matul id-diversi stadji tat-taħriġ, l-apprendisti tal-anqas isiru midħla tad-dritt proċedurali.

Terminazzjoni tat-taħriġ inizjali u tal-proċess ta' kwalifika

Fit-Tieni Eżami Statali fil-Liġi (*Zweites Juristisches Staatsexamen*), l-għarfien u l-ħiliet jiġu ttestjati fir-rigward tad-dritt proċedurali b'enfasi akbar milli fl-Ewwel Eżami. Bħala regola, l-abbozzar ta' sentenza jew ta' att ta' akkuża, fuq il-bażi ta' proċess reali, jikkostitwixxi l-parti ewlenija tal-eżamijiet bil-miktub. Fl-eżamijiet orali, il-kawżi jerggħu jiġu studjati b'ċerta enfasi fuq mistoqsijiet prattiċi. Lanqas it-Tieni Eżami ma hu faċli, minkejja li r-rata ta' dawk li jeħlu hija ferm anqas (madwar tmienja fil-mija). Kull sena, kważi 10,000 apprendist jgħaddu mit-Tieni Eżami Statali.

Għat-Tieni Eżami Statali, il-kandidati jridu jagħmlu bejn tmien u 11-il eżami bil-miktub li kull wieħed minnhom idum ħames sigħat; l-eżami bil-miktub jirrapprezenta bejn 60 u 75% tal-marka finali. F'ħafna mil-*Länder*, il-kandidati jridu jagħmlu eżamijiet li fihom ikunu meħtieġa jsolvu kawża partikolari. Spiss ikunu jridu jaqtagħu sentenza. Fl-eżamijiet orali f'xi *Länder*, il-kandidati jkunu meħtieġa jwieġbu għal kwistjonijiet ta' liġi. F'*Länder* oħrajn, ikunu meħtieġa jhejju proċess u jipprezentaw ir-risultat tagħhom lill-eżaminaturi wkoll. Japplikaw sistemi differenti. F'kuntrast mal-Ewwel Eżami, ħafna mil-*Länder* issa jippermettu l-użu ta' kummentarji predeterminati fit-Tieni Eżami Statali fil-Liġi.

It-Tieni Eżami Statali fil-Liġi jagħti l-"kwalifika għal kariga ġudizzjarja" (*Befähigung zum Richteramt*). Minkejja t-terminu, din il-kwalifika hija l-prerekwizit għall-prattika tal-professjonijiet legali kważi kollha, kif previst mill-istatut. Wara li jikseb il-kwalifika għal kariga ġudizzjarja, il-kandidat ikun jista' japplika għall-kariga ta' mħallf jew ta' prosekutur fil-*Länder*. Il-prekundizzjonijiet għall-ħatriet ta' mħallfin fil-Ġermanja huma stabbiliti fl-Artikolu 9 tal-Att Ġudizzjarju Ġermaniż. Minbarra dan, kull *Land* jistabbilixxi dispożizzjonijiet aktar preċiżi (il-grad iż-żewġ eżamijiet, il-kwalifiki ulterjuri mitlubin, l-intervisti tax-xogħol jew iċ-ċentri ta' valutazzjoni) sabiex jintgħażlu l-aqwa kandidati."

Għal aktar informazzjoni, jekk jogħġbok ara t-Taqsima 2, l-Artikoli 5 u 6 tal-[Att Ġudizzjarju Ġermaniż](#).

L-aħħar aġġornament: 19/08/2024

Il-verzjoni bil-lingwa nazzjonali hija ġestita mill-Istat Membru rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdaħħal fl-original mill-awtorità nazzjonali kompetenti li jkun għadu ma jidherx fit-traduzzjonijiet. Il-Kummissjoni Ewropea ma taċċettax responsabbiltà jew kwalunkwe tip ta' tort fir-rigward ta' kull informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.